

## Mid-Day Dogri News Bulletin, 31 July 2024

समे & 12:25 hrs.

<><><><><><>

### Wayanad

केरल दी वायनाड थाहर ल्हास पस्सियां पौने करी मरने आलें दी गिनतरी बलिए 148 होई गई ऐ। मरने आलें दी गिनतरी च होर बाद्दा होई सकदा ऐ। लाहके दे बक्ख-बक्ख अस्पतालें च 186 लोकें दा इलाज चला'रदा ऐ। लगभग 200 लोक लापता न। सेना दे त्रवें अंगें राष्ट्रीय आपदा मोचन बल ते होर दुइयां एजेसियां सांझे तौर पर बचाव ते राहत कम्में च लग्गी दियां न। वायनाड च 45 राहत शिविर कायम कीते गए न जित्थे 3 ज्हार 69 लोकें गी रक्खेआ गेआ ऐ। केरल दे गवर्नर आरिफ मोहम्मद खान ते मुख्मन्त्री पिनराई विजयन होर वायनाड दा दौरा लांगन। मौसम विभाग नै मल्लापुरम, कोझीकोड, वायनाड, कान्नूर च बरखा सरबंधी ओरेंज अलर्ट जारी कीता ऐ। दिल्ली च सी.पी.पी बैठक दौरान वायनाड दे पीड़ितें ते दिल्ली च हाई करी यू.पी.एस.सी दी तैयारी करा रदे त्रै विद्यार्थिएं दी मौत पर किश समें लेई मौन रक्खेआ गेआ। एह् बैठक संसद दे केंद्री हाल च होई। प्रधानमन्त्री हुंदे दफ्तर आस्सेया पीड़ित परोआरें लेई 2-2 लक्ख रपे दी सीधी सहायता ते घायलें गी 50750 ज्हार रपे देने दी घोषणा कीती गई ऐ।

<><><><><><>

## J&K Budget

लोकसभा नै कल केंद्र सरकार दे 2024-25 दे 48 लख 21 ज्हार करोड़ रपे दे बजट गी मंजूरी देने दे कन्नोकन्नी 1 लख 18 ज्हार 390 करोड़ रपे दे जम्मू-कश्मीर दे बजट गी बी मजूरी देई दित्ती। केंद्री खजाना मंत्री निर्मला सीतारमण होरें जम्मू-कश्मीर दे बजट ते होरनें सरबंधत बिल मूंह जबानी वोटें कन्नै पास करी दित्ते गेदे। तोआई राज्यसभा च जम्मू-कश्मीर दे बजट ते आम बजट पर चर्चा जारी ऐ। जम्मू-कश्मीर च अपनी विधानसभा नेई होने करी जम्मू-कश्मीर दा लगातार 5मां बजट संसद च पास कीता गेआ। पीडीपी ते बीजेपी दी भ्याली आली महबूबा मुफ्ती हुंदी अगुवाई आली सरकार जम्मू-कश्मीर च 2018 च बीजेपी आस्सेया समर्थन वापस लैने मगरा डिग्गी गई ही। ओहदे मगरा जम्मू-कश्मीर च कोई चुनी दी सरकार नेई ऐ।

<><><><><><>

## AC-Decision

उपराज्यपाल मनोज सिन्हा हुंदी अध्यक्षता च लगगी दी प्रशासनिक काउंसल दी बैठका च लैते गेदे इक फैसले कन्नै पच्छमी पाकिस्तानी थमां बेघर होइए आए दे लोकें कन्नै होंदी आरदी फरकोफकरकी खत्म होई गई ऐ कीजे कल लैते गेदे फैसले कन्नै इनें परिवारें गी उंदिएं जिमिएं दा मालिकाना हक थहोई गेआ ऐ। इस फैसले कन्नै उनें सब्बनें परिवारें दी चिरकी मंग पूरी होई गई ऐ जेडे स्टेट लैंड दे मालिकाना हक लेई केई दहाकें थमां जद्दोजैहद करदे आ'रदे हे।

ध्यानजोग ऐ जे 2019 च जम्मू-कश्मीर थमां दफा 370 हटने दे बाद भारत सरकार नै उनें लोकें गी डोमिसाइल यानि नागरिकता दा अधिकार दिता हा। एहदे अलावा कल्लै आली बैठका च कश्मीर घाटी च कश्मीरी विस्थापित मलाजमें लेई 6 जहार आरजी आसरमे बनाने दी मंजूरी बी देई दिती गई। एह उनें सरकारी मलाजमें लेई ऐ जिनेंगी 2015 आले पीएम विकास पैकेज तैहत नौकरी दिती गई ऐ।

<><><><><><>

### UPSC

जम्मू-कश्मीर थवां 10 त्र म्तेहान पास करने आलें गी सेवा आवंटित करी दिती गई ऐ। DOPT दी इक अधिसूचना मुजब अनमोल राठोड़, अर्जुन गुप्ता, सीरतबाजी ते अप्रिचता आर्यन गी आईएस जिसले कि गुलाम मायाद्दीन ते हरनीत सुदन गी आईपीएस मोहम्मद हारिस ते फरहान सेन गी आई.आई.एस ते सुवन शर्मा ते दानिश कुमार गी IRMS सेवा दिती गई ऐ।

<><><><><><>

### JK Committee

जम्मू-कश्मीर सरकार नै जम्मू ते कश्मीर हाई कोर्ट दे साबका जज जनक राज कोतवाल हौरें गी पिछले म्हीने कायम पैनल दा प्रमुख नियुक्त कीता ऐ। एह पैनल केंद्र शासित प्रदेश च शैहरी मुकामी निकाएं च होर दुए पच्छड़े दे वर्ग समुदाय लेई आरक्षण बारें कायम कीता गेआ ऐ।

स्थाड़े संवाददाता नै जानकारी दिती ऐ जे साबका आईएएस अफसर राज कुमार भगत ते शेर-  
ए-कश्मीर यूनिवर्सिटी ऑफ एग्रीकल्चर ते टेक्नोलाजी दे साबका डीन प्रो. मोहिंद्र सिंह होर एहदे  
मिम्बर न।

<><><><><><>

### Machail

जम्मू-कश्मीर दे बक्ख-बक्ख हिस्सें थवां 2 जहार 336 श्रद्धालुएं श्री मचेल माता दे मंदर  
किश्तवाड़ च मत्था टेकेया। अजे तगर इस यात्रा दौरान 32 जहार 997 श्रद्धालु मंदर च मत्था  
टेकेया ऐ। मचेल माता मंदर इक महत्वपूर्ण आध्यात्मिक ते साहसिक यात्रा दे तौर पर उभरेया  
ऐ। पाडर स्थित मचेल ग्रां गी हाल च खासी शोहरत ते पंछान थोई ऐ।

<><><><><><>

### Army-Poonch

साइबर अपराध बारे मुकामी लोके ते खास तौर पर युवाएं च जागरूकता पैदा करने दे मकसद  
कन्ने सेना आस्सेआ पुंछ च इक लैक्चर दा सरिस्ता कीता गेआ। एहदा मकसद आम लोके  
खास करी युवाएं च साइबर मंच दे माड़े असर ते एहदे होने आले गलत इस्तेमाल बारे  
जागरूक कीता। मुकामी लोके गी अपने-अपने मोबाइल फोन गी पूरी चाल्ती सुरक्षित रक्खने  
लेई दस्सेया गेआ।

<><><><><><>

## Cricket

क्रिकेट च भारत नै श्रीलंका गी त्रीए ते खीरी टी-20 अंतरराष्ट्री मैचें च हराइयै श्रृंखला गी 3-0 कन्नै जिती लैता ऐ। पैहली बल्लेबाजी करदे होई भारत दी टीम नै 20एं ओवरें च 9 विकटें दे नुकसान उप्पर 137 रन बनाए। 138 लक्ष्य दा पिच्छा करदे होई श्रीलंका दी टीम बी 20एं ओवरें च 8 विकटें दे नुकसान उप्पर 137 रन गै बनाई सकी। मैच दा फैसला सुपर ओवर राएं कीता गेआ जेदे श्रीलंका दी टीम छड़े 2 रन गै बनाई सकी जेदे च भारत दे कप्तान सूर्य कुमार यादव नै पैहली गेंद उप्पर चौका मारियै जित्त हासिल करी लैती। भारत ते श्रीलंका बश्कार हून कोलंबो च त्रै इक दिनें आहले अंतरराष्ट्रीय मैचें दी श्रृंखला खेडी जाग।

<><><><><><>